



**QORTI CIVILI
PRIM' AWLA**

**ONOR. IMHALLEF
ANTHONY ELLUL**

Seduta tat-30 ta' Lulju, 2012

Citazzjoni Numru. 945/2009

**Joseph Spiteri ghan-nom u
in rappresentanza ta' Stefan Spiteri**

vs

**Dr Anthony Cutajar u PL Alison Wadge bhala kuraturi
deputati sabiex jirrappresentaw l-interessi ta' l-assenti
Kseniya Kandybina Passaport No. Mp 2017955**

Permezz ta' rikors guramentat prezentat fit-30 ta'
Settembru 2009, l-attur ippremetta li:-

Qabel iz-zwieg ghamel kuntratt ma' martu, datat 9 ta'
Gunju 2009 fl-atti tan-Nutar Dott P Vella Haber.

Fost affarijiet ohra, bil-hsieb li jizzewweg lill-konvenuta, l-attur obbliga ruhu li jassenja kont bankarju fl-ammont ta' tnax-il elf ewro [12,000] lill-konvenuta oltre li għandha kreditu kontrih ta' hamest elef ewro [5,000], kif ukoll li jiddepozita hames mitt ewro [500] fix-xahar fil-kont bankarju tagħha, liema ammont għandu jitla' għal elf ewro [1,000] fix-xahar, jekk kemm-il darba ikollhom it-tfal.

L-attur obbliga ruhu li jħallas s-somma ta' sittin elf ewro [€60,000] lill-konvenuta jekk kemm il-darba iz-zwieg jigi dikkjarat null, jew jottjenu divisorju jew jiseparaw.

Kif appena il-kontendenti zzewwgu, il-konvenuta telqet lill-attur u marret lura f'pajjizha.

Kif ser jirrizulta mis-smiegh u trattazzjoni ta' din il-kawza l-agir tal-konvenuta kien wieħed frawdulenti u l-uniku skop li kellha kien li tarrikkixxi ruhha indebitament minn fuq dahar l-attur.

Il-kunsens tal-attur ingħata peress li kien ingannat mill-konvenuta b'tali mod illi mingħajr dak l-ingann ma kienx jikkuntratta.

Għaldaqstant jitlob bir-rispett lil din l-Onorabbi Qorti:-

1. Tiddikjara li l-kunsens ta' l-esponent ingħata stante li kien ingannat u dan ai termini tal-artikolu 974 u 981 [1] tal-Kap 16 tal-Ligijiet ta' Malta
2. Tirrixendi l-kuntratt datat 9 ta' Gunju 2009 u dan ai finijiet u effetti kollha tal-Ligi.

Risposta Guramentata tal-kuraturi Dr Anthony Cutajar et nomine.

Li m'humiex edotti mill-fatti.

Risposta Guramentata Ulterjuri tal-kuraturi Dr Anthony Cutajar et nomine.

1. Preliminarjament, in-nullita' tal-azzjoni attrici peress li Joseph Spiteri ma setghax joqghod fil-kawza għan-nom

ta' ibnu Stefan Spiteri li kien prezenti f'dawn il-Gzejjer u dan kif jipprovdi I- Artikolu 1866 tal-Kodici Civili (Kap. 16 tal-Ligijiet ta' Malta).

2. Illi bla pregudizzju ghall-premess u fil-mertu , mhux minnu li I-kunsens ta' Stefan Spiteri inghata ghax kien gie ingannat mill-esponenti u dana ai termini ta' I-Artikoli 974 u 981 [1] tal-Kap. 16 tal-Ligijiet ta' Malta.

Il-qorti semghet il-provi u rat l-atti.

Konsiderazzjonijiet.

Permezz ta' din il-kawza l-attur qiegħed jitlob ir-rexxissjoni ta' kuntratt pubblikat fid-9 ta' Gunju 2009 min-nutar Dr Patricia Vella, ghaliex qiegħed isostni li kien gie ngannat. It-talba tieghu hi bazata fuq I-Artikoli 974 u 981 tal-Kodici Civili. L-Artikolu 981 jipprovdः-

“981. (1) L-egħmil doluz huwa motiv ta' nullità tal-ftehim, meta l-inganni magħmulin minn wahda mill-partijiet ikunu tali illi mingħajrhom il-parti l-ohra ma kenitx tikkuntratta.

(2) L-egħmil doluz ma jistax ikun prezunt, imma għandu jigi ppruvat.”.

Fil-kawza **Anthony Piscopo vs Charles Filletti** deciza minn din il-qorti¹ fis-16 ta' Gunju 2003, gie osservat:-

*“Issa biex jigi stabbilit u pruvat il-qedd issir il-prova illi l-parti l-ohra uzat scienter ragġiri frawdolenti u artifizji li kienu gravi – “**Josephine Galea et –vs- AIC Walter Caruana Montaldo**”, Prim’ Awla, Qorti Civili, 16 ta’ Dicembru 1970. Fiha ntqal illi “d-dolo jirnexxi meta ma jhallix lill-vittma zmien u hsieb biex jirresisti, anzi jneħħi minn mohhu l-icken idea li hemm bzonn ta’ resistenza u*

*Dan jattalja mal-hsieb tracciat fis-sentenza “**Giovanni Farrugia Gay –vs- Emmanuele Farrugia Gay**”, Prim’ Awla, Qorti Civili, 3 ta’ Mejju 1921 fejn jingħad li “occorre*

¹ Imħallef P. Sciberras.

un elemento specifico costuito dalle false rappresentazioni, degli artifizi fraudolenti, dello inganno, usati come mezzi per raggirare lascarsa intelligenza dell' altro contraente”.

Fil-kawza Emmanuele Sciberras vs Nobbli Nazzareno Zimmerman Barbaro deciza mill-Prim'Awla² fit-13 ta' Frar 1946 gie ossevat:-

“Illi, kif josserva I-Laurent, ‘ogni vizio del consenso e’ individuale e deve essere valutato dal punto di vista della persona che contratta. Il magistrato deve mettersi al posto di quella per determinare l’influenza che i raudolenti raggiri hanno potuto esercitare sull’animo di lui....’. Listess jghid..... I-Baudrey... bil-kliem:- ‘Per conseguenza nel valutare i fatti che lo costituiscono, dobbiamo chiederci se la persona che ha acconsentito fosse più o meno intelligente, se date le circostanze fosse più o meno facile ingannarla.”³.

Hu fatt li l-attur għandu d-dmir li jgħeb provi adegwati u konvincenti. F’kaz ta’ dubju, azzjoni ta’ din ix-xorta għandha tigi michuda.

Jibda biex jingħad li l-ewwel eccezzjoni hi mingħajr bazi. Mill-provi rrizulta li fil-mori ta’ dawn il-proceduri l-attur gie inabilitat u missieru, Joseph Spiteri, qiegħed jidher għalih. Ghalkemm permezz ta’ nota prezentata fl-4 ta’ Mejju 2010 gie ddikjarat li Stefan Spiteri assuma l-atti, għaladbarba jirrizulta li hu inabilitat allura l-kuratur għandu jibqa’ jidher fl-interess tieghu.

Il-kontendenti zzewgu fit-12 ta’ Gunju 2008. Qabel iz-zwieg iffīrmaw kuntratt fejn iddikjaraw li kien ser jizzewwgu u li l-komunjoni tal-akkwisti m’ghandix tapplika fil-kaz tagħhom u li:-

² Imħallef W. Harding.

³ Volum XXXII.ii.223.

- i. Il-flus li hemm f'kontijiet bankarji numru 2101700004222⁴ u 40017318994⁵ mal-Bank of Valletta plc, huma tal-konvenuta. Kontijiet li jirrizulta li nghalqu.
- ii. Is-somma ta' €5,000 hi dovuta lill-konvenuta u għandu jithallas mhux iktar tard mill-ahhar ta' Awwissu 2009.
- iii. Mid-data taz-zwieg, l-attur kellu jiddepozita €500 fix-xahar f'kont bankarju ntestat f'isem il-konvenuta bhala manteniment għaliha, u f'kaz li jitwieldu t-tfal is-somma tkun ta' €1,000 sakemm it-tfal isiru maggorenni.
- iv. L-attur obbliga ruhu li jħallas lill-konvenuta s-somma ta' €60,000 fl-evenwalita “...the marriage between the two parties be dissolved or annulled by a competent Maltese or foreign court or tribunal and/or the appearers Stefan Spiteri and Ksenya Kandybina attain a divorce or effect a separation.”.
- v. F'kaz li ma jkollux tfal, “...then the said five hundred Euro (€500) due as maintenance to the said Ksenya Kandybina will not be due by Stefan Spiteri if their marriage is dissolved or annulled by a competent Maltese or foreign court or tribunal and/or the appearers Stefan Spiteri and Ksenya Kandybina attain a divorce or effect a separation.”. Jidher għalhekk li l-pern tal-kwistjoni huma s-sittin elf ewro (€60,000), il-flus tal-kontijiet bankarji li jissemmew fil-kuntratt, u s-somma ta' hamest elef ewro (€5,000), b'kollo **sebħha u tmenin elf ewro (€87,000)**.

It-tezi tal-attur hi li maz-zwieg il-konvenuta telqitu u rritornat lura lejn pajjizha, u kollox kien mahsub minn qabel. Sfortunatament il-qorti ma kellix l-opportunita li tisma' l-verzjoni tal-attur li hu rikoverat fl-Isptar Monte Carmeli ghall-kura. B'digriet tal-15 ta' Frar 2011 moghti mill-qorti volontarja l-attur gie inabilitat, u missieru nhatar bhala kuratur. Fid-digriet jingħad li Stefan Spiteri jista' jagħmel biss atti ta' semplici amministrazzjoni⁶. L-attur

⁴ Kont ma' Credit Europe Bank. Donald Muscat xehed li l-kont kien infetħah fid-29 ta' Dicembru 2008 u fiex kien hemm is-somma ta' €10,000 (seduta tas-16 ta' Dicembru 2011).

⁵ F'dan il-kont, BOV 18 month ter deposit account, kien hemm is-somma ta' €12,000 fiz-zmien li sar il-kuntratt.

⁶ Digriet numru 94/2011.

iprezenta certifikat tal-psikjatra Dr Anthony Dimech fejn jinghad⁷ li Stefan Spiteri qieghed taht il-kura tieghu u:

"He was diagnosed with severe mental illness, namely schizophrenia. He is currently an inpatient at Mount Carmel Hospital on high dose CLOZAPINE, which is a special anti psychotic medication used exclusively for treatment – resistant Schizophrenia. I have been his Consultant Psychiatrist since February 2008. However, I had known Stefan Spiteri since 2001, when the diagnosis was initially made and the first treatment was started. I was part of the psychiatric team who made this decision.

I believe that the nature and severity of his chronic condition make his social functioning impaired. He is exceptionally vulnerable to exploitation by others, and his ability to form intimate relationships is severely impaired, especially with the other gender (i.e. women). As a result, I am aware that on a number of occasions he suffered significant financial losses. In essence, Mr Stefan Spiteri is and has been chronically mentally unwell and this condition, over the past years, has affected his judgement, specially in social and financial matters.".

Il-psikjatra Dr Anthony Dimech xehed⁸ u rega' kkonferma li l-attur ibati minn "...kundizzjoni kronika u severa li hija paranoid schizophrenia.". Kompla jghid: "Din hija marda, hija tista' tghid l-iktar marda kronika, severa u serja fil-qasam tas-sahha mentali u jien inzertajt li kont naf lil Stefan Spiteri madwar ghaxar snin ilu meta kien iprezenta l-ewwel darba l-isptar Monte Carmeli. Dak iz-zmien ma kontx konsulent u ma kienx pazjent tieghi imma kont involut fil-kura tieghu.". Zied li l-marda hi permanenti u li l-ewwel darba li Itaq'a mieghu kien diga' marid, tant li kien qieghed jiehu medicina li tintuza ghal din it-tip ta' marda. Qal li dak iz-zmien s-sitwazzjoni kienet "Gravi hafna kelli jigi rikoverat l-Isptar kontra l-volonta tieghu u billi kien hemm problema li ma kienx qed jaccetta l-kura ttiehdet id-decizjoni li kien jiehu anke x'injezzjonijiet dak

⁷ 3 ta' Gunju 2010 (fol. 11). Jirrizulta li l-attur ilu minn Frar 2008 taht il-kura ta' Dr Dimech.

⁸ Seduta tal-31 ta' Mejju 2011

iz-zmien.”. Qal ukoll li l-marda “*taffettwa dak li nighidulu executive function tal-persuna jigifieri taffettwa l-abilta’ tal-persuna li tiehu decizjonijiet, li tippjana u li tapprezza dak li qed jigri madwarha.*”. Ix-xhud wasal biex ighid li fil-fehma tieghu Spiteri ma kienx kapaci li jizzewweg.

Il-qorti tistqarr li jekk ma tkunx taf id-dettalji tal-kaz u taqra biss il-kuntratt tistghageb kif persuna tista’ tidhol ghal dawk l-obbligi kollha li dahal ghalihom l-attur meta tqies kemm kienet qasir ir-relazzjoni qabel iz-zwieg u kif l-obbligi finanzjarji li dahal ghalihom, bl-eccezzjoni tal-manteniment f’kaz li ma jkunx hemm tfal, ma kienu soggetti ghall-ebda kundizzjoni.

Wara li l-qorti kellha l-opportunita tisma’ lil Joseph Spiteri, missier l-attur, u lill-konvenuta jagħtu x-xhieda tagħhom viva voce tistqarr li:-

i. Fil-fehma tagħha l-agir ta’ missier l-attur meta sar jaf li ibnu ser jizzewweg lill-konvenuta ma kienx ta’ persuna responsabbi. Bhala genitur kellu dmir, gialadarba kien jaf li minhabba mard ibnu hu persuna debboli u vulnerabbi, li jikkonsulta ruhu mat-tabib kuranti u jiddiskuti mieghu dak li kien qieghed jippjana li jagħmel ibnu. Xehed:- “*It-tifel kien kuntent li ser jizzewweg, jiena m’ghamiltlux ostakoli. Hu kien iħobbha lill-konvenuta. La rajtu li ried jizzewwigha hallejtu jagħmel hu pero jien qatt m’ghaddieli minn mohhi li se jagħmel din il-paprata.*”⁹. Atteggiament li l-qorti ma tistax taqbel mieghu. Mill-prova ma rrizultax li l-konvenuta kienet infurmata, qabel gie celebrat iz-zwieg, li l-attur kien ibati mill-marda shizophrenia. F’dan ir-rigward ukoll il-passivita ta’ Joseph Spiteri hu ta’ min jiddeplorah.

ii. Jidher li kien l-attur li għamel l-arrangamenti sabiex isir il-kuntratt. Il-qorti tifhem li kien hu li nkariga avukat biex jassisti, gialadarba l-konvenuta hi frustiera. Fir-realta’ kollox sar bil-miftuh u ma jidhirx li fit-thejjija għall-kuntratt il-konvenuta għamlet xi haga bil-mohbi. L-attur kellu l-opportunita kollha li jitlob parir mingħand l-avukat li kien qieghed jassisti. Madankollu jidher li l-attur

⁹ Fol. 81.

kien lest u determinat li jaghmel kollox biex ikompli fir-relazzjoni mal-konvenuta u jizzewwigha. M'hemmx dubju li l-mard tal-mohh ma kienx ta' ghajnuna fid-decizjonijiet li ha.

iii. Minn dak li xehed it-tabib Dimech, jidher li l-hajja ma' persuna li jbaghti mill-marda ta' schizophrenia mhi facli xejn. Din kienet sitwazzjoni lesta biex tisplodi minn mument ghall-iehor. Missier l-attur stess qal li kien konvint li dan iz-zwieg ma kienx ser ikun permanenti. M'ghandix tkun surpriza li z-zwieg sfaxxa f'xahrejn. Dan hu zwieg li skond il-psikjatra Dr Dimech qatt ma kellu jigi ccelebrat.

iv. Mill-provi ma rrizultax li z-zwieg gie celebrat fuq insistenza tal-konvenuta. Ghall-qorti hu evidenti li l-attur kien tilef rasu wara l-konvenuta u kien lest jaghmel minn kollox biex jikkonvinciha tizzewwgu u tigi tghix Malta.

Madankollu mill-provi rrizulta wkoll li:-

i. Il-konvenuta xehedet li:- "*Minghajr il-kuntratt li ffirmajna fid-9/06/2009, jiena xorta kont nizzewwgu lil Stefan, ghax kont sirt inhobbu.*"¹⁰. Il-qorti ma temminx din il-verzjoni. Jekk din hi l-verita, mela ma kienx hemm skop li l-attur jassumi dawk it-tip ta' pizijiet finanzjarji. Il-qorti hi moralment konvinta li l-kuntratt kien ic-cavetta ghacelebrazzjoni taz-zwieg u minghajru l-konvenuta ma kenitx ser tizzewweg. Tant dan kien jidher li hu l-fattur determinanti u mhux l-imhabba li l-konvenuta tghid li kellha lejn l-attur, li l-obbligi finanzjarji li dahal ghalihom l-attur m'huma marbutin b'ebda kundizzjoni. Hekk per ezempju l-attur obbliga ruhu li jhallas is-somma ta' €60,000 f'kaz ta' annullament, divorzju jew separazzjoni irrispettivamente ta' min kellu t-tort u rrispettivamente ta' kemm idum iz-zwieg.

ii. Missier l-attur ipprezenta taghrif li sab fuq l-internet dwar il-konvenuta¹¹. Mistoqsija dwaru qalet li dak it-taghrif kien tpogga fuq l-internet minn wara darha minn xi hadd li ma tafx min hu. Verzjoni li ghall-qorti m'hijiex

¹⁰ Seduta tat-13 ta' Ottubru 2011.

¹¹ Fol. 35 – 36 – It-taghrif jikkonsisti fid-dettalji dwar il-konvenuta u li qegħda tfittex sieheb li għandu eta' bejn 20 u 55 sena.

kredibbli iktar u iktar meta tqies li fih dettalji personali tal-konvenuta li qatt ma kkontestat, u fuq ammissjoni tagħha stess qatt ma għamlet xejn biex dan it-taghrif personali dwarha jitnehha minn fuq l-internet. Li ma jirrifletti xejn tajjeb fuq il-konvenuta hu li jidher li dan l-avviz sar wara l-5 ta' Awwissu 2009 u l-bidu tal-ewwel tas-sena 2010. Qiegħed jingħad hekk peress li:-

- (a) Il-konvenuta twieldet fil-5 ta' Awwissu 1980 u fl-avviz jingħad li għandha 29 sena. Għalqet 29 sena fil-5 ta' Awwissu 2009.
- (b) Fl-avviz jingħad ukoll “*Orthodox Christmas is January 7th*¹² – *Why not send your loved one some flowers, perfume or something special.*”. Qed jirreferi għas-sena 2010 ghaliex d-dokumenti kienu pprintjati fil-5 ta' Marzu 2010.

Il-qorti ma tifhimx kif persuna li tghid li kienet thobb lill-attur u li riedet tizzewwgu, fl-ewwel ftit xhur wara li telqet mid-dar matrimonjali u wara esperjenza tant kerha irreklamat lilha nnifisha fuq l-internet li trid tiltaqa' ma' ragel mill-punent għal skopijiet ta' zwieg u fil-parti “*Marital status*” tnizzel “*single*”. F'dawn ic-cirkostanzi l-qorti ma tistax tara fejn kienet din l-imhabba kollha. Hu veru li fil-verzjoni li tat qalet li wara z-zwieg zewgha kien sar geluz, ma kienx jagħiha flus, kien aggressiv u kien refa' jdejh fuqha tant li kkagħunalha għiehi hfief. Pero' jekk din hi l-verita, wara trawma bhal dik minnufi tagħmel avvix fuq website ta' tfajliest li qegħdin ifittxu rgiel minn pajjizi tal-punent għal skopijiet ta' zwieg ? Xenarju li ghall-qorti ma jirriflettix li il-konvenuta kienet genwina fl-agħir tagħha.

iii. L-inkwiet bejn il-kontendenti inqala' ezatt wara li missier l-attur kien insista li ssir korrezzjoni fil-kuntratt, fiss-sens li jidhol fis-sehh fi zmien 10 snin mid-data taz-zwieg. Joseph Spiteri qal li il-konvenuta qal lu li kienet taccetta 5 snin u baqghu li jmorrū għand nutar biex issir il-korrezzjoni. Il-qorti kellha l-opportunita tisma' lil Joseph Spiteri jixhed. Ghalkemm dan il-kaz jittratta dwar ibnu, dan

¹² Hu magħruf li l-Kristjani Ortodossi tal-Lvant jiccelebraw il-Milied fis-7 ta' Jannar.

il-fatt ma jfissirx li dak li qal m'huwiex prova. Ovvjament bhala persuna interessata fil-kaz il-qorti trid tqies il-verzjoni li jaghti b'iktar attenzjoni. Pero' f'dan il-kaz m'hemm l-ebda raguni ghafejn ma temminx il-verzjoni li ta fis-seduta tas-7 ta' Ottubru 2001. Verzjoni li kien diga' ta fis-seduta tat-30 ta' Marzu 2011, u li fl-ebda stadju ma giet kontestata mill-konvenuta.

iv. Il-konvenuta xehedet li Itaqghet mal-attur fl-2007 f'Moska. Zammew il-kuntatt ma' xulxin billi kienu jibghatu l-messaggi u xi sena u nofs wara Stefan baghatilha biljett tal-ajru biex tigi Malta. Qalet li fi Frar 2009 giet ghall-ewwel darba f'Malta ghal erbgha jew hamest ijiem, u qagħdet fl-appartament tieghu. Wara dan il-vjagg baqghu f'kuntatt bejniethom permezz ta' messaggi kontinwi bit-telefon¹³. Ziedet tghid li Stefan kien mar Minsk, Belorussia u dam xi xahar; "*When we were in Minsk we stayed at the hotel.....We stayed in a very nice hotel, it was Stefan who paid the bill.*". Kienu Itaqghu ukoll f'okkazzjoni ohra gewwa Varsavja, il-Polonja u regħhet giet Malta ghall-perjodu ta' ghaxart ijiem u regħħu qagħadu fl-appartament tal-attur. Marru wkoll ghall-btala ta' ghaxart ijiem f'Dubai. Fatti li juru li ghalkemm ma kienitx relazzjoni twila, il-kontendenti qattghu zmien flimkien. Hu minnu li m'hemmx prova certa li I-konvenuta kienet taf li I-attur hu mentalment marid. Min-naha I-ohra dan kien ragel li qiegħed fuq medicina qawwija hafna, tant li Dr Dimech mistoqsi jekk persuna f'dik il-kundizzjoni hijiex mentalment kapaci tidhol f'obbligi, wiegeb: "*Kapacita ta' persuna li tbat minn kundizzjoni li hija kronika u severa bhal ma hija paranoid schizophrenia I-effett tal-kundizzjoni jnaqqas il-kapacita tal-persuna li tdhol għal dawn il-commitments. U nerga' nghid il-persuna wkoll barra li hija mghobbija bil-kundizzjoni hija wkoll mghobbija bit-trattament li huwa serju hafna u li għandu certu side effects u li jaffettwa wkoll certu processi mentali.*"¹⁴. Il-qorti taraha difficli biex temmen kif fil-perjodu qabel iz-zwieg il-konvenuta ma kellix hjiel li I-attur qiegħed jagħxi b'mod li jnissel suspett. Hu minnu li I-attur jidher li kelleu hajtu tant li kien ighix

¹³ "It was about hundred a day." (fol. 87).

¹⁴ Enfazi tal-qorti (fol. 56).

wahdu, jivvjagga u kien diga' zzewweg ma' mara ohra barranija u ddivorzja. Pero dan ma jbiddel xejn mill-fatt li l-attur hu ragel li ilu snin twal ibaghati minn mard tal-mohh kroniku.

Il-qorti hi konvinta li l-attur gie litteralment mahkum minn din ir-relazzjoni. Dr Dimech spjega li persuna li tbghati minn schizophrenia jista' ma jkunx “....*kapaci jiehu hsieb ta' jipprotegi lilu nnifsu f'oqsma differenti fil-qasam socjali wkoll. Fil-fatt persuni li jbaghtu minn schizophrenia jistghu jkunu vulnerabili hafna f'hafna cirkostanzi differenti.*”. Mistoqsi: “*Din ic-cirkostanza ta' vulnerabilita għandi nifhem kienet prezenti fi Stefan ukoll ?*”. It-twegiba kienet: “*Iva billi Stefan il-forma ta' schizophrenia li għandu hija wahda kronika ilha snin u hija severa.*”¹⁵. F'dan ix-xenarju l-qorti m'għandix dubju li l-attur hu persuna ta' volonta' debboli u soggett li jkun influwenzat minn dak li jghidlu haddiehor. Wiehed jista' jithajjar jargumenta li kien l-attur li nganna lill-konvenuta, li fix-xhur ta' qabel iz-zwieg uriha stil ta' hajja totalment differenti iktar u iktar meta m'hemmx provi li juru li kien qalilha bil-mard serju li kien ilu jbghati minnu s-snин. Madankollu wiehed irid jiftakar li l-attur għandu mard tal-mohh serju. Din hi r-realta'. Il-qorti temmen li t-tgawdija u stil ta' hajja li kien hemm fix-xhur ta' qabel iz-zwieg kienet determinanti fl-ghażla li għamlet il-konvenuta. Min-naha tagħha tatu x'jifhem li thobbu u li lesta tizzewwgu ghalkemm urietu l-incerċeza tagħha dwar il-pass li titlaq minn pajjizha u tigi tghix Malta. Kien dan li wassal lill-attur biex jipproponi l-kuntratt b'obbligli finanzjarji ferm oneruzi. Filwaqt li fil-kaz tal-hlas ta' manteniment fl-eventwalita li jkun hemm tfal saret rizerva li ma jithallasx f'kaz ta' separazzjoni, fir-rigward tal-flus ma ssemmu xejn. Hu evidenti li fiz-zmien qasir tar-relazzjoni qabel iz-zwieg, il-konvenuta għad-dawl hafna mill-aspett materjali. Fatt ammess minnha stess. L-impressjoni li hadet tal-attur kienet certament li hu sinjur u li hu kien lest li jagħmel kollox għaliha biex ikun magħha. Min-naha tieghu l-attur għamel minn kollox biex jippreżżi l-ġibbi l-konvenuta u jidher li rnexxielu. Il-konvenuta hadet l-opportunita u accettat li tizzewweg ben konsapevoli li

¹⁵ Fol. 52.

hemm il-kuntratt li kien fih aspett finanzjarju ferm favorevoli ghaliha f'kaz li l-affarijiet ma jirnexxux. Il-qorti hi konvinta li l-konvenuta dahlet ghaz-zwieg b'mohh miftuh hafna. Meta fiz-zwieg l-affarijiet ma mmaterjalizzawx u rat li r-realta mhux ser tkun divertiment u hajja ahjar milli kellha fil-Belorussia u sahansitra missier l-attur qajjem il-kwistjoni li għandha ssir korrezzjoni tal-kuntratt, l-imhabba li tghid li kellha ghall-attur sparixxit f'hakka t'ghajnej u telqet lura lejn pajjizha fit-13 ta' Awwissu 2009¹⁶ u bdiet tippretni li l-attur jonora l-obbligi kuntrattwali li dahal għalihom. Il-qorti tagħmilha cara li jekk l-affarijiet li semmiet il-konvenuta verament grāw wara z-zwieg, huma kundannabbli u hadd ma għandu jippretni li kellha tibqa' tħixx taħbi il-kundizzjonijiet li ddeskriviet; *"My husband became very jealous after marriage. He sent me to an English school so that I brush up my English. However after a few weeks he told me not to go there because he was afraid that I would meet somebody else. He employed a teacher to come every day to the apartment to teach me English. Stefan was constantly with me. He did not give me a copy of the key to the flat. I could not even speak on the telephone, he was constantly checking me. He told me that I could not go home alone, we could not travel separately. I wanted to go to the beach, he did not let me. He put a lot of pressure on me. He did not even permit me to go out with two Russian friends of mine who were ladies and in this occasion he pushed me. This was the first time he was aggressive. It was my birthday."*¹⁷, u qalet li kien hemm ukoll okkazzjoni meta refa' jdejh u kkaguna griehi ta' natura hafifa fuqha. Madankollu l-qorti tistqarr li tara din il-verzjoni bhala kemxejn mgebbda meta tqies li l-konvenuta qalet li qabel iz-zwieg Stefan kien "... a very good and kind person."¹⁸. Temmen jew ma temminx lill-konvenuta dwar dak li wassalha biex titlaq mid-dar jibqa' l-fatt li mic-cirkostanzi l-qorti temmen li meta sar il-kuntratt tad-9 ta' Gunju 2009 l-attur gie ngannat u gie ndott jagħmel zball meta nghata x'jifhem li l-konvenuta verament kienet thobbu u riedet

¹⁶ Fol. 108.

¹⁷ Fol. 90.

¹⁸ Fol. 88.

Kopja Informali ta' Sentenza

tizzewwgu ghalhekk u mhux sempliciment qegħda tfittex opportunita biex ittejjeb is-sitwazzjoni personali tagħha.

Għal dawn il-motivi l-qorti qegħda taqta' u tiddeciedi l-kawza billi tichad l-eccezzjonijiet tal-konvenuta u:-

1. **Tiddikjara li l-kunsens ta' Stefan Spiteri fuq il-kuntratt pubblikat fid-9 ta' Gunju 2009 min-nutar Dr Patricia Vella Haber ittieħed b'egħmil doluz min-naha tal-konvenuta.**
2. **Tordna r-rexxissjoni tal-kuntratt.**

Spejjez a karigu tal-konvenuta, b'dan li d-drittijiet tal-kuraturi għandu provizorjament jagħmel tajjeb ghalihom l-attur.

< Sentenza Finali >

-----TMIEM-----